

ጅይ ሰንበት ዘክስተርእዮ

የካቲት 13 2014 ዓ.ም. (2/20/2022)

መዝሙር:- ተበሃሉ ጻድቃን በበይናቲሆሙ... ጻድቃን ኣብ ነነድሕዶም ነቲ ጻድቕ ዝረኣዮ ዘሎ እናበሉ ተሓተቱ። ኢሳያስ ንልዑል ርእየዮ በለ። ርእይዎ ግን ክሓቶ ኣይከኣለን። ሙሴ እውን ብዓምዲ ደመና ዝረኣዮ ርእዮ ግን ክሓቶ ኣይከኣለን። ማርያም እውን ኣብ ከርሳ ዝጸሮቶ ንልዑል ርኣኻዎ በለት ርኣየቶ ክትሓቶ ኸኣ ክኢላ። ዮሐንስ ኣብ ሩባ ዮርዳኖስ ዘመመቐ ርእዮ ግን ክሓቶ ኣይከኣለን። ኣሕዋተይ ብሓጎስ ብዓልና ንግበር ምኽንያቱ እቲ ዘይርኣ ተራእዩ። ክርስቶስ ፀሓይ ጽድቂ ተገሊጹ እዩ።

ንባባት: 1ቆሮ 9: 16- 23፣ 1ዮሐ 4: 7-13፣ ግ.ሓ. 7: 29-35፣ ማር 1: 29-39

ስብከት: እግዚአብሔር ስቡሕ በምክረ ቅዱሳን፣ ዓቢይ ወግሩም ዲበ ኩሎሙ እለ ይዓውዱ፣ እግዚአ ኣምላክ ኃያላን መኑ ከማከ። ኦ እግዚአብሔር ኣብ ጉባኤ ቅዱሳን ኣዚኻ እትፍራህ፣ ካብቶም ኣብ ዙርያኻ ዘለዉ ኹላቶም ኣዚኻ ዝኸበርካ፣ ከማኻ ዝበለ ኃያል የልቦን (መዝ. 89: 7-8)።

ዕብየትን ክብሪ ኣምላኽን ክርኢ ዝኸኣለ ኣብ ዝልዓለ ቅድስናን ሓጎስ ይነብር። መን ከማኻ ዝብል መዝሙር ንኣምላኽ ልዕሊ ዝኾነ ሰሪዕና ክንክእል እሞ ንመገዲ ቅድስና ኣብዚ ምድሪ ክንተሓሓዞ የዘኻኸረና። ናይ ሎሚ መዝሙር ነዚ ከብርሃልና ኢሉ ንኣምላኽ ዝርኣዮ ዘሎ እናበለ ንኣምላኽ ርኢኻ ምኽኣል እንታይ ከምዝኾነ ይነግረና። ጻድቃን፣ ሙሴ፣ ኤልያስ፣ ዮሐንስ መጥምቐ ከም ዝርኣይዎ ግን በቲ ኣብኡ ዘሎ ዕብየትን ግርማን ክርእይዎ ክገልጽዎ ኣይከኣሉን። ንዕብየትን ምስጢር ኣምላኽን ክገልጽ ወይ ክርዳእ ዝኸኣል ማንም ፍጡር የለን።

ንሕና ደቂ ሓዲስ ኪዳን በቲ ኢየሱስ ክርስቶስ ዝሃበና ጸጋ ተኻፊልቲ ምስጢር ኣምላኽ ኮና በዚ ኸኣ ኣማልኽቲ ተሰሚና። እዚ ነቲ ብክርስቶስ ዝረኸብናዮ ዕብየት ጸጋ ርኢና ሕይወትና ዕለት ዕለት ክንሕድሶ እሞ ኣብ ቅድሚ ኣምላኽ ኣሎኹ ኢልና ብቅድስና ክንጉዓዝ የዘኻኸረና። ኣሕዋተይ ብሓጎስ ብዓልና ንግበር ምኽንያቱ እቲ ዘይርኣ ተራእዩ፣ ክርስቶስ ፀሓይ ጽድቂ ተራእዩ እዩ ዝብለ ጸሎት ክንከዶ ዝገብእና መገድን ክንለብሶ ዘሎና ሕይወትን ኣብሪሁ ይገልጻልና። ክርስቶስ ሎሚ ከም ትማሊ ምሳና ኣሎ ሓንትስ ርኢና ንኸኣል።

ኣብዚ ናይ ሎሚ ሰንበት ቤተ ክርስቲያን እተዘኻኸረና እቶም ቀንዲ ክነስተውዕለሎም ዘሎና ነገራት እመነትናን ክርስቲያናዊ ሕይወትናን እዩ። እዚ ኸኣ ምሕረትን ርሕራሐን፣ ፍቕሪ ኣምላኽን ብጻይን፣ ንርእስኻ ምግታእን ንዝተዓደልካዮም ጸጋታት ኣመስጊንካ ምኽኣል፣ ናይ ኃጢአት ጉድኣት ጽቡቕ ኣፍልጦን ርድኢትን ምህላው፣ ናይ ቅዱስ ነገራት ኣስተውዒልካን ተረዲእካን ምኽኣል ዘጠቓለለ እዩ። እዚ ኣም ናይ መንፈሳዊ ምዕባሌን ክርስቲያናዊ ዕብየትን ምልክታት እዮም።

ኣብ ዘመነ ኣስተርእዮ ነቲ ኩሉ ጊዜ ከየቋረጸ ጸግኡ ዝህበና ኣምላኽ ክነመስግኖ፣ ነቲ ብልኡኻት ወንጌል ብነጻ ዝውሃበና ጸጋ ርኢና ክንክእል እሞ ምሉእ ሓላፍነት ለቢስና እሙናት ክርስቲያን ክንከውን ንሕተት ኣሎና። ንዘሎናዮ እዋን ሓደ ካብቲ ከቢድዎ ዘሎ ቀለዓለምን ኣምሰሉታት በዚሓም ሓቂ ርሒቓ ሰባት ኣብ ክፍኣትን ክሕደት ኣድሕድ ከም ዝወድቁ ገሩ ሰብ ሕይወት ከቢድዎ ይርኣ ኣሎ። መንፈስ ኣምላኽ ዝርሓቐ ሕይወት መለለይኡ ጭንቀት፣ ክፍኣት፣ ደፊርካ ንኃጢአት ምግባርን ንሰብ ነቲ ንኣምላኽ ዝሃቦ ክብሪ ምኽላእን እዩ። እምብእር በዚ ብሩኽ ሰንበት ነጻ ክንወጽእ እሞ ንነጻነት ኣሕዋትና ክንዕጠቐ ይሓተና ኣሎ።

አብ መጽሓፍ እዮብ 1:1-7 እንተ ኣንበብና ኢዮብ ጻድቕ ኣገልጋሊ ኣምላኽ ኣብ ምጥርጣር ኣትዩ ንርእዮ። ኢዮብ ሓደ ካብቲ ዘስተምህሮ ሰብ ኣብ ክንዲ ኣብ ስቓይን ጓህን ዝነበር ኣብቲ ምሉእ ድሕነት ዝህብ ኣምላኽ እምነት ገርፋ ንስቓይት ክሰግሮም ከም ዝግብኦ እዩ።

እምነት ኢዮብ ብብርቱዕ ሰይጣን ፈቲንዎ እዩ። ኩሉ ዘለዎ ደቁ ንብረቱ ጥሪቱ ስኢኑ። ከምኩልና ኢዮብ ብቲ ዝወረዶ ኣጉረምሪሙ እዩ። ኣብ ዓራቱ በጥ ኢሉ ለይቲ ስለ ዝነውሃ ኽሳዕ ዝወግሕ እገላበጥ ምእስ ኮን ክትንስእ እብል. . . . ኦ እግዚአብሔር ሕይወተይ ከም እስትንፋስ ሓጻር ምጂና ዘክር ኣዲንተይውን መሊሰን ዘሓጉስ ነገር ኣይክርእያን እየን እናበለ ይዛረብ። እቲ ዘደንቕ ግን ኢዮብ ኣብ ከምዚ ኩነት እንከሎ ኣብ ኣምላኽ ዘልኦ እምነት ኣየጥፍኡን።

ናይ ኢዮብ ኩነታት ንናይ ነፍሲወከፍና ኣብ መዓልታዊ ሕይወት ዝገጥም ጸገማት እዩ ዘዘኻኽር። ልዕሊ ኹሉ ዘዘኻኽረና ኣብቲ ጽንኩር ህምት ኣምላኽ ርሒቑን ዘየሎን ኮይኑ ኣብ ዝስምዓና፣ እንብሎን እንገብሮን ኣብ ዝጠፍኡና ጊዜ ኣምላኽ ኣበሎኻ እንታይ እየ/ኢና ገርናካ? ስለምንታይ ንዓይ ንኣና እዚ ከቢድ መስቀል ወሪዱ/ና? እንታይ ክፉእ እየ ገር/ና እናበልና ንሓትት እንተ ኹን ኣምላኽ ነዘን ካልእን ሕቶታት ኣብ ግዚኡ እዩ ዝምልሶ።

ቅ. ጳውሎስ ኣብ ዝተነበት መልእኽቱ ወንጌል ንምሰባኽ ዘለዎ ድለት ወንጌል እንተ ሰበኽኩ ዝምክሓሉ የብለይን ምኽንያቱ ክሰብኽ ምዙዝ እየ እንተ ዘይሰበኹ ግና ወይለይ እናበለ ይገልጽ። ታሪኹ እንተ ርኣና ከምቲ ሓደ ሰብ ካብ ብርቱዕ ሕማም ዝሓወየ እሞ ምሉእ ሕይወቱ ንኻልኣት ሕሙማት ኣብ ምሕጋዝ ዝወፈረ እዩ። ሓንሳብ ፍቕሪ ክርስቶስ ብምልኡ ምስ ለበሰ ዝግግቶ ሓይሊ ኣይተረኽበን “ሞትዶ ሕማምዶ ስደት ጥመዶ ኮቶ ካብ ፍቕሪ ክርስቶስ ዝፈልየና የሎን እናበለ ይገልጽ ነሩ። እንደገና ሕይወት ቅ. ጳውሎስ ከምቲ ሓደ ሓኪም ክትባት ንሓደ ፍሉይ ሕማም ምስ ረኽበ እሞ ብነጻ ብዘይ ዝኾነ ክፍሊት ዝዕድል እዩ።

ቅ. ጳውሎስ ክሳብ ንክርስቶስ ብፍሉይ ጸጋ ኣምላኽ ዝረከብ ብመንፈስ ሕሙም እዩ ነሩ። ንኢየሱስ ምስ ረኽበ ሕይወቱ ቀይሩ እምነቱ ኸኣ ኣጽኒዕሉ። በዚ ኸኣ ምሉእ ሕይወቱ ኣብ ስብከተ ወንጌል ኣወፍዩ። እዚ ኸኣ እዩ ምስክርነቱ ነቶም ድኹማት ምእንቲ ክረብሕ ድማ ምስቶም ድኹማት ድኹም ኮንኩ። ብኹሉ መገዲ ንገሊኦም ምእንቲ ከድህን ንኹሉ ሰብ ኩሉ ኹንኩ፣ እዚ ግና ካብ በረኽቱ ምእንቲ ኸካፈል ምእንቲ ወንጌል ኢሊ እየ ዝገብሮ ዘዕ-ኹ። ስለዚ ኣብ ክንዲ ምእንቲ ዶመዝ ኢሉ ዝሰርሕ፣ ጳውሎስ ጸዋዕትኡ ብሓላፍነት ምእንቲ ድሕነት ካልኣት ክሰርሕ ከምዝኾነ ክርኢ ክኢሉ። ምሉእ ሕይወቱ ኣብ ስብከተ ወንጌል ወፊሩ ንሱ ኩሉ ጊዜ ጽምአት ንነፍሳት ኣብ ክርስቶስ ክመልስ ነርዎ። ሎሚ ንሕና ኢና ነዚ ጽምአት ለቢስና ንድሕነት ነፍሳት ክንሰርሕ ዘሎና።

ብዙሓት ኣለዉ ጣዕሚ ፍቕሪ ክርስቶስ ተኸዊልዎም ኣብ ጸልማትን ኣብ ስቓይን ዝነበሩ ዘለዉ፣ መገዲ ሓቅን ፍቕርን ጠፊእዎም ንዓለምና ኣብ ድግ ዝበለ ጸልማት ክትነብር ሰይጣን ዝተዓወተሎም ኣለዉና ስለዚ መንፈስ ክርስቶስ ለቢስና ሓርነት መንፈስን ሥጋን ከም ዝለብሱ እንገብር ንሕና ኢና።

ኣብ ናይ ሎሚ ወንጌል ማርቆስ ኢየሱስ ከየዕረፈ ይምህር፣ የሕዊ፣ ኣጋንንቲ የውጽእን ንሰባት ሓዲስ ሓይልን መንፈስን ከም ዝለብሱ ይገብር ከም ዝነበረ ይነግረና። እዚ ንሓማት ጴጥሮስ ዘሕወየሉ ዘጠቓለለ እዩ። ብሰንበት ክትንቀሳቐስን ምኻድን ክልእኩል እንከሎ ኣብ እንዳ ጴጥሮስ ከይዱ ኣብኡ ሓማት ጴጥሮስ ሓሚማ ነጻኒሓቶም ኣብዚ ጴጥሮስ ሓዳር ከም ዝነበሮ ንርዳእ። ኢየሱስ ናብኣ ቀሪቡ ብኢዳ ጊዙ ኣተንሥኦ እሞ እቲ ረስና ኃደጋ ንሳ ድማ ኣገልገለቶም። ንሳ እዚ ዝገበረት ሰበይቲ ኮይና ዘይኮነት ናይ

ኩሉ ክርስትያን ተልእኮ ከምኡ ስለ ዝኾነ እያ። ኣብ ምሉእ ጥዕንኦ ምምላሳ ነቲ ክትገብሮ ዘለዎ ተልእኮ ወይ ኣገልግሎት ኣብ ማሕበር ክትቅጽሎ ንማለት እዩ።

ኢየሱስ ኣብኡ ቀሪቡ ብኢዳ ሓዙ ኣተንሢእዎ ሽዑ ንኣገልግሎት ወፊራ። ሎሚ ንነፍሲ ወከፍና ኣብቲ ዘሎናዮ መጺኡ ካብቲ ዘሎናዮ ከተንሥእና ከሕውየና ሃደስቲ ፍጥረት ክገብረና ይደሊ ኣሎ ንዓድሞ ንስምዓዮ ክንገብሩን ንኣገልግሎቱን ንኣገልግሎት ኣሕዋትን ክንወፍር ኢና። ዕለተ ሰንበት ብነፍሲ ሓዊኻ ንኣገልግሎት እትወፍረላ ዕለት እያ።

ኢየሱስ ብምሉእ ኣብ ኣገልግሎት እዩ ነሩ። በዚ ኸኣ ንብዙሓት የሕውዮም ንብዙሓት ኣብ ሕይወቶም ምሉእት ብኹሉ ይገብሮም ነሩ። እዚ እዩ ኣብ ሕይወት ሰባት ትርጉም፣ ምልኣት፣ ዕግበትን ሓጎስን ዝህብ። ሕይወት ኢየሱስ ምብልኡ እንተ ርኣና ሕይወት ኣገልግሎት እዩ፣ ንሕና እውን ኩሉ ኣምላኽ ዝሃበና ክንህብ፣ ክንካፈል እዩ ተሞሂቡና። ኩልና ብሓደ ሰሚርና ነዚ እንተ ንገብር ከመይ ኩልና ብኹሉ ዝግብርና ምኹና። መጠን ኩልና ዝሃብን መጠኑ ኩልና ንረክብ።

እንተ ኾነ ኩልና ከም እንርእዮ ኣነ ኣነ ጥራሕ ዝብል ዓለም ኢና እንነብር ዘሎና። ንነገራት ንርእስና እንተ ዘይወሰድናዮ ዝኸሰርና ኮይኑ ይስምዓና። ኩሉ ንርእሱ ጥራሕ ይሰርሕ እዚ ንሕወት ደቂ ሰብ ኣብ ጸልማት ከምዝነብር ገርዎ ይርከብ። ህርፋን ስስዕን ንልቢ ሰብ ጸልማት ይኸድኖ እሞ ንኣምላኽን ብጻዩን ከም ዝገባ ይገብሮ።

ኢየሱስ ተልእክኡ ኸገብር ምስ ወዓለ ኣብ መጨረሻ እንታይ ገሩ? ናብ ጽምዊ ቦታ ኸይዱ ጸለየ ይብለና። ምሉእ መዓልቲ ንኸልኦት ክህብ ውጊሉ ድሕሪ እዚ ኹሉ ንገዛእ ርእሱ ጊዜ ክህብ ኣለዎ እዚ ኸኣ ከምብሓዲስ ክሕደስ ልዕሊ ኹሉ ምስ ሰማያዊ ኣብኡ ምስቲ ምንጪ ናይ ኩሉ ኃይሉ፣ ምልኦቱ ክሕድስን ሰላም ክረክብን ምስኡ ጊዜ ከሕልፍ ኣለዎ። ነዚ ምስገበረ ከምብሓዲስ በርቲዑን ከካፍልን ከገልግልን ኣብ ኩሉ ግብሪ ኣምላኽ እናገለጸ የገልግል ነሩ።

ኹልና ዕረፍቲ የድልየና እዚ ግን ክንሕደስ ንዝበለጸ ኣገልግሎት ክንወፍር ምእንቲ እምበር ሱቕ ኢልና ሓንቲ ዘይንገብር ማለት ኣይኮነን። ኣብ ርድኢት ክርስትና ዕረፍቲ ማለት ምስ ኣምላኽ ምርኻብ ማለት እዩ። ክነዕርፍ ንኣምላክ ክንረኽቦ ኣሎና።

ኢየሱስ ሰቢኹ፣ ኣሕውዩን ካብ ኩሉ ዝነበሮም ሕማማትን ጸገማትን ነጻ ገርዎም። ብእምነት ዝቐረቦ ወላ ሓደ እኳ ኣይነበርን ከይ ሓወየ ዝተረፈ። እምብኣር ኢየሱስ ከሕውየና እንተ ኾይኑ ኣብኡ ሕያው እምነት ክህልወና ንቐረቦ ንስምዓዮ። ከምኡ እዚ ሰናይ ዜና ነጻ ኸገብረና እንተ ኾነ ክንኣምኖ ኣሎና።

ስልጣንን ኃይልን ኢየሱስ ሎሚ እውን ልክዕ ከምኡ እዩ ዘሎ። ነቶም ብእምነት ኣብኡ ዝቐርቡ ከሕውዮም ቅሩብ እዩ። ነቶም ብትሕትናን ዝቐርብዎ ሕይወት ዝቐይር ርክብ ክገብር ቅሩብ እዩ። ስለዚ ነቲ ዝተሰብረ ልብና ዝጽግን ጎይታ ነመስግኖ።

በዚ ብሩኽ ሰንበት ዘአስተርእዮ እምብኣር ነቲ ካብ ኩሉ ሕማማት ዘሕዊ ኣምላኽ ኣሕውየኒ ጎይታይ ልበይ ሕይወተይ እህበካ ኣሎኹ ኣብ ኣገልግሎትካን ኣገልግሎት ኣሕዋተይን ክወፍሪ ጸጋን ኃይልን ሃበኒ ንበሎ። ነዚ ኸኣ የብቅዓና።

ኣባ ንጉሠ ፍሥሓ